

# પ્રસાર ભારતી

## નેશનલ સમાચાર વિભાગ, આકાશવાણી, અમદાવાદ

તારીખ : 13-07-2024

સવારે : 7.45 થી 7.55

- ✓ પ્રધાનમંત્રી નરેન્દ્ર મોદી આજે મુંબઈના પ્રવાસે – મહારાષ્ટ્રમાં 29 હજાર 400 કરોડ રૂપિયાનાં માળખાકીય પ્રોજેક્ટ્સનો શિલાન્યાસ અને ઉદ્ઘાટન કરશે.
- ✓ સાત રાજ્યોની 13 વિધાનસભા બેઠકની પેટાયૂટણીની આજે મતગણતરી.
- ✓ નીતિ આયોગે SDG ઈન્ડિયા ઈન્ડેક્સ 2023-24 જાહેર કર્યો: એકંદર સ્કોર 2018માં 57થી વધીને 2023-24માં 71 થયો.
- ✓ ઇઝરાયેલ સામે હૂમલાની યોજના બનાવનાર હમાસનો કમાન્ડર ઠાર.
- ✓ આજે હરારેમાં ભારત અને ઝિમ્બાબ્વે વચ્ચે ચોથી ટી-20 મેચ: 19 જુલાઈથી શ્રીલંકામાં મહિલા ટી-20 એશિયા કપનો પ્રારંભ.

### ***PM MUMBAI VISIT***

પ્રધાનમંત્રી નરેન્દ્ર મોદી આજે મુંબઈના ગોરેગાંવમાં એન્જિનિયરિંગ સર્વિસ કંપની - નેસ્કો પ્રદર્શન કેન્દ્ર ખાતેથી 29 હજાર 400 કરોડ રૂપિયાથી વધુની કિંમતના માર્ગ, રેલવે અને બંદર યોજનાનું ઉદ્ઘાટન અને શિલાન્યાસ કરશે. સાંજે, શ્રી મોદી ભારતીય સમાચાર સેવા સચિવાલય ખાતે INS ટાવરનું ઉદ્ઘાટન કરશે.

પ્રધાનમંત્રી 16 હજાર 600 કરોડ રૂપિયાના થાણે બોરીવલી ટનલ પ્રોજેક્ટનો પણ શિલાન્યાસ કરશે. અંદાજે 12 કિલોમીટર લાંબી ડબલ ટ્યુબ ટનલ થાણેથી બોરીવલી સુધીની મુસાફરીમાં 12 કિલોમીટરનો ઘટાડો કરશે અને મુસાફરીમાં લગભગ એક કલાક ઓછો સમય લાગશે.

આ ઉપરાંત શ્રી મોદી 6 હજાર 300 કરોડ રૂપિયાથી વધુના ખર્ચના ગોરેગાંવ મુલુંડ લિંક રોડ પ્રોજેક્ટમાં ટનલના કામનો શિલાન્યાસ પણ કરશે. તેઓ નવી મુંબઈના તુર્લે ખાતે કલ્યાણ યાર્ડ રિમોડેલિંગ અને ગતિ શક્તિ મલ્ટી મોડલ કાર્ગો ટર્મિનલનો શિલાન્યાસ કરશે. શ્રી મોદી લોકમાન્ય તિલક ટર્મિનસ ખાતે પ્લેટફોર્મ નંબર 10 ના કરાયેલા વિસ્તરણને રાષ્ટ્રને સમર્પિત કરશે.

પ્રધાનમંત્રી અંદાજે 5 હજાર 600 કરોડ રૂપિયાની મુખ્યમંત્રી યુવા કાર્ય તાલીમ યોજનાનો પણ આરંભ કરશે. આ ઇન્ટર્નશિપ પ્રોગ્રામનો ઉદ્દેશ્ય 18 થી 30 વર્ષની વયના યુવાનોને કૌશલ્ય અને ઉદ્યોગની તકો પૂરી પાડીને રોજગારી આપવાનો છે.

.....

## ***COUNTING-ASSEMBLY BY-POLLS***

સાત રાજ્યોની 13 વિધાનસભા બેઠકોની પેટાયૂંટણીની મતગણતરી આજે યોજાશે.

ગત બુધવારે પશ્ચિમ બંગાળના રાયગંજ, રાણાઘાટ દક્ષિણ, બાગદા અને માનિકતલામાં મતદાન થયું હતું. જ્યારે હિમાચલ પ્રદેશમાં દેહરા, હમીરપુર અને નાલાગઢ, ઉત્તરાખંડમાં બદ્રીનાથ અને મંગલૌર, બિહારની રૂપૌલી, મધ્યપ્રદેશમાં અમરવાડા, તમિલનાડુની વિક્રવંડી અને પંજાબની જલંધર પશ્ચિમ વિધાનસભા બેઠક પર મતદાન યોજાયું હતું.

.....

***NITI AAYOG SDG***

નીતિ આયોગે ગઇકાલે SDG ઈન્ડિયા ઈન્ડેક્સ 2023-24 જાહેર કરતાં જણાવ્યું કે વૈશ્વિક પ્રતિકૂળતાઓ છતાં, ભારત ટકાઉ વિકાસ લક્ષ્યો તરફ આગળ વધી રહ્યું છે.

SDG ઈન્ડિયા ઈન્ડેક્સ ટકાઉ વિકાસ લક્ષ્યો પર રાષ્ટ્રીય અને ઉપરાષ્ટ્રીય પ્રગતિને માપવા માટેનું દેશનું મુખ્ય સાધન છે. નીતિ આયોગના ઉપાધ્યક્ષ સુમન બેરી દ્વારા નીતિ આયોગના સીઈઓ બીવીઆર સુબ્રમણ્યમ અને અન્યોની હાજરીમાં ઈન્ડેક્સ જાહેર કરવામાં આવ્યો હતો.

શ્રી સુબ્રમણ્યમે કહ્યું કે ભારતનો એકંદર સ્કોર 2018માં 57થી વધીને 2020-21માં 66 અને 2023-24માં 71 થયો છે. SDG ઈન્ડિયા ઈન્ડેક્સ 113 સૂચકાંકો પર તમામ રાજ્યો અને કેન્દ્રશાસિત પ્રદેશોની રાષ્ટ્રીય પ્રગતિને માપે છે. તે દરેક રાજ્ય અને કેન્દ્રશાસિત પ્રદેશ માટે 16 SDG પર લક્ષ્ય મુજબના સ્કોર્સની ગણતરી કરે છે. આ સંખ્યાઓ શૂન્યથી 100 ની વચ્ચે છે. જો કોઈ રાજ્ય અથવા કેન્દ્રશાસિત પ્રદેશ 100નો સ્કોર હાંસલ કરે છે, તો તે દર્શાવે છે કે તેણે લક્ષ્ય હાંસલ કર્યું છે. ઈન્ડેક્સ માત્ર સિદ્ધિઓને જ દર્શાવતું નથી પણ રાજ્યો અને કેન્દ્રશાસિત પ્રદેશોને પરિણામ આધારિત અંતર ઘટાડવા માટે એકબીજા પાસેથી જાણવા માટે પ્રોત્સાહિત કરે છે.

નીતિ આયોગના સીઈઓએ જણાવ્યું હતું કે સરકારનું ખાદ્ય અને પોષણ સુરક્ષા, આરોગ્ય, શિક્ષણ, વિદ્યુતીકરણ, બધા માટે આવાસ, સ્વચ્છતા, સ્વચ્છ રસોઈ ઇંધણ અને ઊર્જા સુનિશ્ચિત કરવા પર ધ્યાન કેન્દ્રિત કરવામાં આવ્યું છે જેણે પુનઃપ્રાપ્તિમાં નોંધપાત્ર યોગદાન આપ્યું છે.

SDG સિદ્ધિઓની સુવિધાજનક બનાવતા મુખ્ય યોજનામાં PM આવાસ યોજના હેઠળ ચાર કરોડથી વધુ ઘરો અને ગ્રામીણ વિસ્તારોમાં અગિયાર કરોડ શૌચાલય અને 2.23 લાખ સામુદાયિક સ્વચ્છતા સંકુલનો સમાવેશ થાય છે. શ્રી સુબ્રમણ્યમે પીએમ ઉજ્જવલા યોજના હેઠળ દસ કરોડ એલપીજી જોડાણ અને જલ જીવન મિશન હેઠળ 14.9 કરોડથી વધુ પરિવારોને ઘરે નળના પાણીના જોડાણનો પણ ઉલ્લેખ કર્યો.

## ***PM-BIMSTEC***

પ્રધાનમંત્રી નરેન્દ્ર મોદીએ બિમ્સ્ટેક સંગઠનને આર્થિક અને સામાજિક વિકાસનું ચાલકબળ ગણાવીને બિમ્સ્ટેક ક્ષેત્રના શાંતિપૂર્ણ અને સલામતી સાથે સમૃદ્ધિ અંગે ભારતની પ્રતિબદ્ધતા દોહરાવી છે.

ગઇકાલે નવી દિલ્હીમાં બિમ્સ્ટેક સંગઠનના સભ્યદેશોના વિદેશમંત્રીઓ સાથે વાતચીત કરતાં શ્રી મોદીએ ભારતને પાડોશી દેશ પહેલાં તેમજ પૂર્વના દેશો તરફની નીતીમાં બિમ્સ્ટેકનું મહત્વ સમજાવ્યું હતું. તેમણે આગામી સપ્ટેમ્બરમાં થાઇલેન્ડમાં યોજનાર બિમ્સ્ટેક શિખર પરિષદ માટે ભારતના સમર્થનની જાહેરાત કરી હતી.

આ બેઠકમાં બિમ્સ્ટેક સંગઠનના દેશોમાં ઉર્જા, વેપાર, કૃષિ સહિત વિવિધ ક્ષેત્રોમાં સહકાર મજબૂત કરવા તેમજ સભ્યદેશોના નાગરિકો વચ્ચેનો સંપર્ક વધારવા અંગે ફળદાયી ચર્ચા થઇ હતી.

.....

## ***MID BREAK NEWS NATIONAL***

આ સમાચાર આપ આકાશવાણી પરથી સાંભળી રહ્યા છો. આ સમાચાર આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે આપ અમારા ટવીટર હેન્ડલ A.I.R. ન્યૂઝ અન્ડરસ્કોર ABAD ને ફોલો કરી શકો છો...

.....

## ***IDF- HAMS COMMANDER***

ઈઝરાયેલ સામે 7 ઓક્ટોબરના હુમલાની યોજના બનાવનાર હમાસનો કુખ્યાત નેતા ઈઝરાયેલના હવાઈ હુમલામાં માર્યો ગયો છે.

ઈઝરાયેલ સંરક્ષણ દળો- I.D.F. કહ્યું કે માર્યા ગયેલા આતંકવાદીનું નામ અયમાન શોદેહ છે. હાલના સંઘર્ષમાં તે હમાસની શેજૈયા બટાલિયનનો ડેપ્યુટી કમાન્ડર હતો.

.....

## ***CRICKET- INDIA VS ZIMBABWE***

ભારત અને ઝિમ્બાબ્વે વચ્ચે ચોથી T-20 ક્રિકેટ મેચ આજે હરારેમાં રમાશે. પાંચ મેચની શ્રેણીમાં ભારત 2-1થી આગળ છે.

શુભમન ગીલના નેતૃત્વમાં પ્રથમ મેચમાં ભારતને ઝિમ્બાબ્વે સામે 13 રનથી હારનો સામનો કરવો પડ્યો હતો. ત્યારબાદ ભારતે બે મેચ જીતીને શ્રેણીમાં 2-1ની સરસાઈ મેળવી લીધી હતી. બીજી મેચમાં ભારતે યજમાન ટીમને 100 રનથી અને ત્રીજી મેચમાં 23 રને પરાજય આપ્યો હતો.

શ્રેણીની પાંચમી અને અંતિમ મેચ આવતીકાલે હરારેમાં રમાશે.

.....

## ***WOMEN'S T20 ASIA CUP***

શ્રીલંકાની યજમાનીમાં મહિલા ટ્વેન્ટી-20 એશિયા કપ ક્રિકેટનો 19 જુલાઈથી આરંભ થશે.

ભારતનો પહેલો મુકાબલો દામ્બુલામાં પાકિસ્તાન સામે થશે. આ જ દિવસે યજમાન શ્રીલંકાની ટીમ કોલંબોમાં બાંગ્લાદેશ સાથે રમશે. આ અંગેની જાહેરાત કરતા ક્રિકેટ શ્રીલંકાએ જણાવ્યું હતું કે આ સ્પર્ધામાં ભારત, પાકિસ્તાન, બાંગ્લાદેશ અને શ્રીલંકા ઉપરાંત થાઈલેન્ડ, સંયુક્ત આરબ અમીરાત, નેપાળ અને મલેશિયાની ટીમો પણ ભાગ લઈ રહી છે.

ભારતને પાકિસ્તાન, સંયુક્ત આરબ અમીરાત અને નેપાળની સાથે ગ્રુપ Aમાં રાખવામાં આવ્યું છે. જ્યારે ગ્રુપ-બીમાં બાંગ્લાદેશ, શ્રીલંકા, મલેશિયા અને થાઈલેન્ડની ટીમ સામેલ છે.

.....

## ***SHOOTING- BRONZE***

ભારતની સબીરા હેરિસે જુનિયર શૂટિંગ વિશ્વકપમાં મહિલા ટ્રેપ ઈવેન્ટમાં કાંસ્યચંદ્રક જીત્યો છે.

ગઈકાલે ફાઇનલમાં, સબિરાએ ચાલીસમાંથી 29 સચોટ નિશાન લગાવ્યા હતા. અમેરિકાની કેરી ગેરિસને સુવર્ણ અને ઈટાલીની સોફિયા ગોરીએ રજત ચંદ્રક જીત્યો હતો. આ જ સ્પર્ધામાં ભારતની ભવ્યા ત્રિપાઠી 26મા અને રાજકુંવર ઈંગ્લે 33મા ક્રમે રહ્યા હતા.

.....

## ***REV. MORN. TENNIS- WIMBLEDON***

વિમ્બલ્ડન ટેનિસ ટૂર્નામેન્ટની મહિલા સિંગલ્સની ફાઇનલમાં આજે જાસ્મીન પાઓલિનીનો સામનો બાર્બોરા ક્રાઇઝિકોવા સામે થશે. ચેક રિપબ્લિકની ક્રાઇઝિકોવાએ કઝાકિસ્તાનની એલેના રાયબાકીનાને સેમિફાઇનલમાં પરાજય આપ્યો હતો. આ સાથે જ ઈટાલીની પાઓલિનીએ ક્રોએશિયાની ડોના વાકિચને હરાવીને ફાઇનલમાં પ્રવેશ કર્યો છે.

દરમિયાન, સર્બિયાના નોવાક જોકોવિચ અને વર્તમાન ચેમ્પિયન કાર્લોસ અલ્કરાઝ પુરુષ સિંગલ્સની ફાઇનલમાં પહોંચી ગયા છે. ગઈકાલે સેમિફાઇનલમાં જોકોવિચે ઈટાલીના લોરેન્ઝો મુસેટ્ટીને છ-ચાર, સાત-છ, છ-ચારથી પરાજય આપીને ફાઇનલમાં પ્રવેશ કર્યો છે. અલ્કરાઝે રશિયાના ડેનિલ મેદવેદેવને 6-7, 6-3, 6-4, 6-4થી હરાવીને ફાઇનલમાં જગ્યા બનાવી છે.

આજે પુરુષ ડબલ્સની ફાઇનલમાં બ્રિટનના હેનરી પેટન અને ફિનલેન્ડના હેરી હેલીઓવારાનો સામનો ઓસ્ટ્રેલિયાના મેક્સ પરસેલ અને જોર્ડન થોમસન સામે થશે.

જ્યારે આજે સાંજે મહિલા ડબલ્સની ફાઇનલમાં કેનેડાની ગેબ્રિએલા ડાબોસ્કિ અને ન્યુઝીલેન્ડની એરિન રોતલિફનો સામનો ચેક રિપબ્લિકની કેટરીના સિનિયાકોવા અને અમેરિકાની ટેલર ટાઉનસેન્ડ સામે થશે.

પોલેન્ડના જ્હોન ઝેલેન્સકી અને તાઈવાનના સુ-વેઈ-સિહ આવતીકાલે મિક્સ ડબલ્સની ફાઇનલમાં મેક્સિકોના સેન્ટિયાગો ગોન્ઝાલેઝ અને ગુલિયાના અલ્મોસ સામે ટકરાશે.

.....